



### Miżuri li ttiehdu mill-QEA fid-dawl tal-pandemija tal-COVID-19

Matul il-pandemija tal-COVID-19, il-Qorti Ewropea tal-Awdituri (QEA) ħadet il-passi meħtieġa biex tkun tista' tkompli tipprovdi servizz tal-awditjar pubbliku fl-UE li jkun effettiv, u biex twassal rapporti, opinjonijiet u rapporti analitiċi tal-awditjar f'waqthom, sa fejn dan ikun possibbli f'dawn iċ-ċirkustanzi partikolari. Fl-istess ħin, aħna qed nesprimu l-gratitudni tagħna lil dawk kollha li jaħdmu biex isalvaw il-ħajjiet u tiġi miġġielda l-pandemija, kemm fil-Lussemburgu kif ukoll fl-UE u madwar id-dinja. Aħna nibqgħu impenjati biex nappoġġaw il-politika tal-Gvern Lussemburgiż biex tiġi salvagwardjata s-saħħa pubblika. Aħna qed nimmitigaw l-effetti li l-kriżi tas-saħħa li għaddejja bħalissa qed ikollha fuq il-persunal tagħna u ħadna miżuri ta' prekawzjoni biex jitnaqqas kemm jista' jkun ir-riskju għalihom u għall-familji tagħhom.

## Stqarrija għall-Istampa

Il-Lussemburgu, is-16 ta' April 2020

# L-ispejjeż għall-implimentazzjoni tal-Politika ta' Koeżjoni tal-UE: huma komparattivament baxxi, iżda ma hemmx informazzjoni suffiċjenti biex jiġi stmat l-iffrankar li jirriżulta mis-simplifikazzjoni

Il-Fondi Strutturali u ta' Investiment Ewropej (FSIE) huma l-politiki prinċipali ta' investiment tal-UE, iżda l-implimentazzjoni tagħhom tiġġenera spejjeż amministrattivi. Skont rapport li nħareġ mill-Qorti Ewropea tal-Awdituri, dawn l-ispejjeż amministrattivi huma relattivament baxxi meta mqabbla ma' programmi oħra simili ffinanzjati mill-UE jew internazzjonalment. Madankollu, id-*data* li ngabret dwar l-ispejjeż ma kinitx suffiċjenti biex jiġi vvalutat l-impatt tas-simplifikazzjoni tar-regoli dwar il-fondi taħt il-Politika ta' Koeżjoni tal-UE.

L-għan tal-Politika ta' Koeżjoni tal-UE huwa li tnaqqas id-disparitajiet fl-iżvilupp bejn ir-reġjuni, li tirristruttura żoni industrijali li jkunu sejrin lura u li ttejjeg il-kooperazzjoni fl-Unjoni Ewropea kollha. In-nefqa f'dan il-qasam tirrappreżenta madwar 37 % tal-infiq kumplessiv mill-baġit tal-UE: din kienet tammonta għal EUR 352 biljun fil-perjodu 2014-2020.

Il-Politika ta' Koeżjoni tiġi implimentata bis-saħħa ta' programmi operazzjonali (PO), li permezz tagħhom il-Kummissjoni tadotta proposta minn Stat Membru rigward il-mod kif il-fondi mill-UE u l-fondi nazzjonali allokatu għall-programmi għandhom jintefqu. Imbagħad, il-ġestjoni u l-kontroll fattwali jiġu ddelegati lill-awtoritajiet tal-Istati Membri. L-Istati Membri jistgħu jitolbu appoġġ

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq [www.eca.europa.eu](http://www.eca.europa.eu).*

## ECA Press

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](http://eca.europa.eu)

finanzjarju mill-baġit tal-UE għal “assistenza teknika” għall-attivitajiet kollha meħtieġa biex jitwettaq programm, inklużi l-ispejjeż meħtieġa għall-persunal.

*“Jenħtieġ li l-informazzjoni dwar l-ispejjeż amministrattivi għall-programmi ffinanzjati mill-UE tkun kompleta u disponibbli pubblikament biex jintwera liċ-ċittadini tagħna li l-politiki qed jiġu implimentati b’mod effiċjenti”, qal Pietro Russo, il-Membru tal-Qorti Ewropea tal-Awdituri responsabbli għall-awditu. “Is-sejbiet u l-konklużjonijiet tagħna huma rilevanti għall-perjodu ta’ programmazzjoni 2021-2027, kif ukoll biex tiżdied l-effettività tas-sistemi ta’ ġestjoni u kontroll fl-Istati Membri.”*

L-awdituri sabu li l-ispejjeż amministrattivi għall-implimentazzjoni tal-fondi taħt il-Politika ta’ Koeżjoni tal-UE huma komparattivament aktar baxxi meta mqabbla ma’ programmi ta’ finanzjament Ewropej u internazzjonali oħra. Madankollu, huma kkonkludew li l-Kummissjoni ma kinitx ġabret id-data sottostanti dwar l-ispejjeż b’mod komplet, konsistenti u koerenti, u dan għamilha diffiċli li tintuża din id-data, pereżempju, biex jiġi vvalutat l-impatt li s-simplifikazzjoni tar-regoli tal-UE kellha fuq l-ispejjeż amministrattivi relatati mat-twettiq tal-programmi. Pereżempju, għall-perjodu 2014-2020, il-Kummissjoni stmat li huwa mistenni li l-introduzzjoni ta’ bosta miżuri ta’ simplifikazzjoni twassal għal tnaqqis fl-ispejjeż amministrattivi. Għall-kuntrarju ta’ dan, fi sħarriġ li twettaq mill-QEA, l-Istati Membri sostnew li huma kienu qed jistennew zieda f’dawn l-ispejjeż. F’dan ir-rigward, l-awdituri josservaw li jista’ ma jintlaħxaqx l-iffrankar stmat fl-ispejjeż li jirriżulta mill-miżuri ta’ simplifikazzjoni għall-perjodu 2014-2020 u għall-perjodu 2021-2027, minhabba li l-impatt aħħari jiddependi fil-biċċa l-kbira mill-prattiki amministrattivi nazzjonali jew reġjonali.

L-awdituri jirrakkomandaw li jenħtieġ li l-Kummissjoni timmira biex tidentifika ffrankar potenzjali ulterjuri billi tivvaluta l-prattiki amministrattivi fl-Istati Membri, b’kooperazzjoni fil-qrib magħhom, kif ukoll tagħti segwitu rigward jekk l-iffrankar stmat fl-ispejjeż ikunx immaterjalizza.

### Noti lill-Edituri

Il-Politika ta’ Koeżjoni hija strutturata madwar tlieta mill-ħames Fondi Strutturali u ta’ Investiment Ewropej (FSIE): il-Fond Ewropew għall-Iżvilupp Reġjonali (FEŻR), il-Fond ta’ Koeżjoni (FK) u l-Fond Soċjali Ewropew (FSE). Dawn it-tliet fondi huma rregolati minn regoli komuni, suġġetti għal eċċezzjonijiet previsti fir-Regolament speċifiku li jirregola kull fond. Għall-perjodu ta’ programmazzjoni 2014-2020 hemm 391 PO. Dawn il-PO għadhom għaddejjin.

Il-QEA teżamina l-Politika ta’ Koeżjoni regolarment. Il-pubblikazzjonijiet reċenti tagħna dwar suġġett jinkludu r-[Rapport Analitiku Nru 3/2019: Allokazzjoni tal-finanzjament taħt il-politika ta’ Koeżjoni lill-Istati Membri għall-perjodu 2021-2027](#) u r-[Rapport Analitiku Nru 8/2019: Prestazzjoni fil-qasam tal-Koeżjoni](#)

Ir-Rapport Speċjali Nru 7/2020 *“Implimentazzjoni tal-Politika ta’ Koeżjoni: l-ispejjeż huma komparattivament baxxi, iżda ma hemmx informazzjoni suffiċjenti biex jiġi vvalutat l-iffrankar li jirriżulta mis-simplifikazzjoni”* huwa disponibbli fuq is-sit web tal-QEA bi 23 lingwa.

### Kuntatt għall-Istampa għal dan ir-rapport

Claudia Spiti - [claudia.spiti@eca.europa.eu](mailto:claudia.spiti@eca.europa.eu) - T: (+352) 4398 45547 / M: (+352) 691 553547